



QORTI KRIMINALI

Onor. Imħallef Dr. Neville Camilleri
B.A., M.A. (Fin. Serv.), LL.D., Dip. Trib. Eccles. Melit.

Att ta' Akkuża Numru 13/2024/1

Ir-Repubblika ta' Malta

vs.

Jonathan Felice

Illum it-tlieta (3) ta' Ottubru 2024

Il-Qorti,

1. Rat l-Att ta' Akkuża kontra l-akkużat **Jonathan Felice**, detentur tal-Karta tal-Identita' bin-Numru 389288(M), li bih huwa gie akkużat mill-Avukat Ġenerali f'isem ir-Repubblika ta' Malta bis-segwenti:

L-Ewwel (1) Kap

**Serq Ikkwalifikat Bil-Vjolenza, Bil-Valur,
Bil-Mezz U Bil-Lok**

Il-fatti:

Illi fil-ħmistax (15) ta' Settembru tas-sena elfejn u disgħa (2009), il-Pulizija għiet nfurmata li Joseph Borg u li huwa persuna anzjana 'il fuq minn sittin (60) sena, filwaqt li kien qed jistrieħ f'daru għall-ħabta tas-sebgha neqsin kwart ta' filgħodu (06:45hrs), dahlu żewġ persuni fir-residenza tiegħu u ta' martu, u cioè, ġewwa 2, Triq tal-Balal, San Ġwann, mingħajr l-awtorizzazzjoni tiegħu jew ta' martu Giovanna Borg u dan bl-iskop li jisirqu minn din l-imsemmija proprjeta'. Meta l-Pulizija kellmet lil Joseph Borg, huwa spjega li ż-żewġ individwi li dahlu ġod-dar tiegħu u ta' martu kellhom wiċċhom mghammda bi balaklava sewda.

Illi mill-investigazzjonijiet ulterjuri rrizulta li waqt li Joseph Borg kien qiegħed jistrieħ fuq is-sodda tal-kamra tiegħu, liema kamra tinsab hekk kif tidhol mil-bieb ta' barra tar-residenza tiegħu u ta' martu, sema' hoss ġej minn faċcata ta' din il-kamra. Faċcata ta' din il-kamra kien hemm il-kamra tas-salott. Il-hoss li sema' dehrli li kien ta' persuna qiegħda taqbeż għal ġewwa r-residenza minn go tieqa. Meta sema' dan il-hoss, huwa mar jara x'kien hemm. Illi jingħad li l-anzjan Joseph Borg, li dak il-ħin kien jinsab waħdu peress li martu Giovanna Borg u ibnu Grezzju Borg kienu għadhom kemm haġu, kien għadu kif għamel operazzjoni b'dana li kien qed permezz ta' *walking aid*. Dak il-ħin ra persuna diġà ġewwa r-residenza tiegħu u ta' martu mghammda bi balaklava u persuna oħra li wkoll kienet mghammda bi balaklava qiegħda tidhol f'din ir-residenza. Illi huwa ddiskrivihom bhala wiehed kemm xejn oħxon u l-iehor kellu l-istatura tixbah lil dik tal-imputat. Huwa prova jirreżiztihom, iżda wiehed mill-aggressuri tah daqqa fuq ix-xellug ta' moħħu, li skont il-vittma kien bit-tarf ta' turnavit. B'din id-daqqa li huwa qala' go rasu, l-aggressuri kkaġunawlu laċerazzjoni fuq in-naħa tax-

xellug tal-mohħ, liema leżjoni hija kkunsidrata gravi u li tista' tibqa' bħala marka permanenti fil-wieċ.

L-aggressur li kien għadu kif tah din id-daqqa beda jqalleb fil-kamra tas-sodda ta' Joseph Borg u fl-*ispare bedroom* u dan mingħajr l-ebda jedd u kontra r-rieda tal-imsemmi Joseph Borg. Waqt li dan l-aggressur kien qed iqalleb f'dawn iż-żewġt' ikmamar, l-aggressur l-iehor tefa' lil Joseph Borg mal-art u beda jgħattillu halqu sabiex dan ma jagħmilx ħoss. Dan l-aggressur kellu l-kontroll ta' Joseph Borg tul il-kors tal-aggressjoni u fil-fatt inżamm sekwestrat kontra r-rieda tiegħu u kontra l-ligi waqt il-kummissjoni tas-serqa.

Illi Joseph Borg spjega li waqt li kien qiegħed jinżamm mal-art, hu seta' jinnota li l-aggressur, li fil-fatt kien qed iżommu mal-art, għalkemm kien liebes balaklava, kellu marki taht għajnejh, qisu ta' tpingija, simili għal dawki li għandu l-akkużat Jonathan Felice, minn issa 'l quddiem jissejjaħ ukoll bħala l-akkużat. Huwa spjega li kawża ta' din is-serqa, insterqulu madwar elf u seba' mija ta' dik li kienet il-lira Maltija (Lm1,700) fi flus kontanti u madwar elf u ħames mija ta' dik li kienet lira Maltija (Lm1,500) f'għajnejh, b'dana li l-valur tal-ħaġa misruqa huwa iżjed minn elfejn, tliet mija u disgħa u għoxrin Euro u sebgħa u tletin centezmu (€2,329.37).

Illi in segwitu tal-akkadut, infethet Inkjesta Magisterjali u l-Magistrat Inkwirenti ħatret diversi esperti sabiex jassistu lill-Pulizija fl-investigazzjoni tagħhom bil-għan illi tiġi pprizervata x-xena tad-delitt kif ukoll sabiex tingabar kull tip ta' evidenza li seta' kien hemm fuq l-istess xena tad-delitt.

Illi dak in-nhar tal-akkadut, l-iSpettur inkarigat mill-investigazzjoni Anthony Portelli, gie kkuntatjat mill-illum il-gurnata eks-Spettur Daniel Zammit, b'dan tal-aħħar jinfoma lill-Ispettur Anthony Portelli li kien ra lill-

akkużat Jonathan Felice jdur b'Mercedes bajda bil-*hgieg tinted* bin-numru ta' registrazzjoni ABJ 378 dak in-nhar stess tas-serqa fl-inħawi tal-Imsida għall-ħabta tas-sitta ta' wara nofsinnhar (18.00).

Illi minn aktar stħarriġ fejn fost l-oħrajn ġew mitkellma diversi persuni, ċertu Grezzju Borg, li jiġi t-tifel tal-vittma, żvela mal-iSpettur Anthony Portelli li xi tlett ijiem qabel l-akkadut huwa kien ra vettura bajda tat-tip Mercedes, bil-*hgieg tinted* fl-akwati fejn kienu jirrisjedu huwa flimkien mal-ġenituri tiegħu kif ukoll ra darba oħra fl-akwati fejn jaħdem. Illi ċertu Michael Agius, li huwa mizzewweg lit-tifla tal-vittmi, ikkonferma wkoll mal-pulizija li nhar il-15 ta' Settembru 2009, u cioè nhar is-serqa, fi triqtu lejn ix-xogħol, għall-ħabta tas-sitta neqsin għaxra ta' filgħodu (05:50hrs), kien ra vettura, bil-*hgieg* suwed faċċata tar-residenza tal-vittmi. Abbażi ta' din l-informazzjoni, skattat investigazzjoni ulterjuri fuq l-imsemmija Mercedes bl-istruzzjoni li malli l-akkużat Jonathan Felice jiġi ntraċċat, jiġi arrestat immedjatament.

Illi wara li nkiseb mandat ta' arrest għall-akkużat Jonathan Felice u mandat ta' tfittxija fir-residenza ta' fejn l-imsemmi Jonathan Felice kien qieghed jirresjedi fiż-żmien meta seħħ l-akkadut, il-Pulizija marru fuq il-post iżda ma sabu hemm. Il-Pulizija stennew sakemm l-akkużat Jonathan Felice tfaċċa, fejn eżekwew il-mandat u saret tfittxija kemm fuq il-persuna tiegħu kif ukoll fir-residenza. Illi minn ġewwa r-residenza, ġie elevat par żarbun *running shoes* tal-marka Nike ta' qies EU 43, liema żarbun ġie stabbilit mill-Pulizija li kien jappartjeni lill-akkużat Jonathan Felice kif ukoll telefown ċellulari tal-marka Nokia.

Illi sussegwentament, minn eżamijiet tad-DNA li saru fuq kampjuni li ġew elevati minn fuq ir-*running shoes* li ġie elevat mir-residenza tal-akkużat, hargu l-profil

ġenetiċi li qablu ma' dak mal-profil ġenetiku tal-akkużat u tal-vittma Joseph Borg rispettivament.

Illi fid-dawl ta' dan l-iżvilupp, nhar it-tlieta u għoxrin (23) ta' Ottubru tas-sena elfejn u disgħa (2009), l-akkużat Jonathan Felice ġie mressaq il-Qorti akkużat, fost ohrajn, bis-serq mir-residenza ta' Joseph Borg, liema reat huwa kkwalifikat bil-vjolenza, mezz, valur li jeċċedi s-somma ta' elfejn, tliet mija u disgħa u għoxrin Euro u sebgha u tletin ċenteżmu (€2329.37) u bil-lok.

Il-konsegwenzi:

Illi għalhekk, b'għemilu, l-akkużat Jonathan Felice sar hati, bħala awtur jew ko-awtur, talli ġewwa San Ġwann nhar il-ħmistax (15) ta' Settembru tas-sena elfejn u disgħa (2009) għall-ħabta tas-sebgha neqsin kwart ta' filgħodu (06:45hrs), flimkien ma' persuna jew persuni ohra, ikkommetta serq ta' flus kontanti u oġġetti tad-deheb minn ġewwa residenza bin-numru tnejn (2), Triq tal-Balal, San Ġwann, liema serq huwa kkwalifikat bil-mezz, sgass ta' tieqa u użu ta' balaklavi, bil-lok, minn ġewwa dar ta' abitazzjoni u bil-vjolenza, offiża gravi fuq il-persuna anzjana, cioè offiża li tista' tikkaguna sfregju fil-wiċċ tal-offiż b'mod permanenti, meta din il-vjolenza hekk imsemmija hija diretta kontra l-persuna ta' Joseph Borg, persuna 'il fuq minn sittin sena, kif ukoll bis-sekwestru tal-imsemmija persuna.

L-akkuża:

Għaldaqstant, l-Avukat Ġenerali, f'isem ir-Repubblika ta' Malta, fl-isfond taċ-ċirkostanzi, żmien, lok u fatti msemmija aktar 'l fuq f'dan il-Kap tal-Att ta' Akkuża, jakkuża lil Jonathan Felice, hati bħala awtur jew ko-awtur, talli fil-ħmistax (15) ta' Settembru tas-sena elfejn u disgħa (2009), ġewwa r-residenza bin-numru 2, Triq tal-Balal, San Ġwann, għall-ħabta tas-sebgha neqsin kwart

(06:45hrs), ikkommetta serq ikkwalifikat bil-mezz, bil-valur li jeċċedi l-elfejn, tliet mija u disgħa u għoxrin Euro u sebgha u tletin ċenteżmu, bil-lok, u bil-vjolenza u akkumpanjata b'offiża gravi, cioè offiża li ġgib mankament jew sfregju fil-wieċ tal-offiż, liema sfregju jista' jkun wieħed permanenti, meta din il-vjolenza hekk imsemmija hija diretta kontra persuna li għalqet sittin sena (60) u cioè l-persuna ta' Joseph Borg, li fiż-żmien li sehh ir-reat in kwistjoni kellu sitta u sittin (66) sena, kif ukoll bis-sekwestru tal-persuna.

Il-piena mitluba:

Konsegwentement, l-Avukat Ġenerali jitlob illi jsir skont il-liġi kontra l-imsemmi akkużat Jonathan Felice, reċidiv f'delitt, u li jiġi kkundannat għal piena ta' prigunerija għal żmien bejn hames (5) snin sa tletin (30) sena bir-reklużjoni għal mhux aktar minn tnax-il perjodu, u dan skont dak li hemm fl-Artikoli 261 (a) (b) (ċ) (e), 262 (1) (a) (b) (2), 263 (a) (b), 264, 265, 266, 267, 269(g), 274 (a)(b), 275, 276A, 277(b), 280 (2) (3), 17, 31¹, 49, 50, 289 u 533 tal-Kodiċi Kriminali, Kapitolu 9 tal-Liġijiet ta' Malta jew għal kull piena oħra li tista' skont il-liġi tingħata għall-htija tal-imsemmi akkużat.

Illi peress li b'sentenza tal-Qorti tal-Maġistrati (Malta) bħala Qorti ta' Ġudikatura Kriminali fl-ismijiet **Il-Pulizija vs. Jonathan Felice** tas-26 ta' Ottubru 2006, l-akkużat Jonathan Felice nstab hati ta' diversi delitti, l-Avukat Ġenerali qiegħed jaddebita lill-istess akkużat bir-reċidiva.

¹ "Tluġh fil-piena qabel l-emendi tal-Att XXIV tal-2014."

It-Tieni (2) Kap

Offiża Gravi Fuq Il-Persuna Ta' Joseph Borg

Il-fatti:

Illi fl-istess ċirkostanzi, lok, data u hin hekk kif jirrizultaw fl-Ewwel Kap ta' dan l-Att tal-Akkuża u cioè fil-ħmistax (15) ta' Settembru tas-sena elfejn u disgħa (2009) għall-ħabta tas-sebgha neqsin kwart ta' filgħodu (06:45hrs), ġewwa r-residenza numru tnejn (2), Triq tal-Balal, San Ġwann, żewġ aggressuri, lebsin balaklava, dahlu fl-imsemmi residenza mingħajr awtorizzazzjoni ta' Joseph Borg u ta' martu Giovanna Borg u aggredeu u użaw vjolenza fuq il-persuna ta' Joseph Borg, u dan wara li tajrulu l-*walking aid* minn idejh u żammewh mal-art taħt għajnejhom. Dan kollu sar sabiex l-aggressuri jippruvaw jisirqulu flusu u oġġetti oħrajn mir-residenza tiegħu.

Joseph Borg osserva li waqt li kien qiegħed jinżamm mal-art, hu seta' jinnota li l-aggressur li fil-fatt kien qed iżommu mal-art, għalkemm kien liebes balaklava, huwa seta' jinnotta li taħt għajnejh kellu marki, qisu ta' tpingija, simili għal dawk li kellu l-akkużat Jonathan Felice. Barra minn hekk, Joseph Borg osserva li l-istatura ta' dan l-aggressur kien simili għal dak ta' Jonathan Felice.

Illi b'rizultat ta' din il-vjolenza, Joseph Borg sofra offiża ta' natura gravi u cioè laċerazzjoni fuq in-naħa tax-xellug tal-moħħ, liema leżjoni tista' tibqa' bħala marka permanenti fil-wiċċ. Din il-ġerħa giet ikkaġunata waqt l-aggressjoni fil-konfront tal-vittma sabiex jimpeduh milli jirreżistihom.

Il-konsegwenzi:

Illi għalhekk, b'għemilu l-imsemmi akkużat Jonathan Felice sar hati talli fil-ħmistax (15) ta' Settembru tas-sena elfejn u disgħa (2009), bħala awtur jew ko-awtur, ġewwa r-residenza bin-numru 2, Triq tal-Balal, San Ġwann, għall-ħabta tas-sebgha neqsin kwart ta' filgħodu (06:45hrs), mingħajr il-ħsieb li joqtol jew li jqiegħed il-ħajja ta' haddieħor f'periklu ċar, ikkaġuna feriti ta' natura gravi fuq persuna, billi kkaġuna mankament jew sfregju fil-wieċ ta' Joseph Borg.

L-akkuża:

Għaldaqstant l-Avukat Ġenerali, f'isem ir-Repubblika ta' Malta, fl-isfond taċ-ċirkostanzi, żmien, lok, u fatti msemmija aktar 'l fuq f'dan il-Kap ta' l-Att ta' Akkuża, jakkuża lill-imsemmi Jonathan Felice, bħala awtur jew ko-awtur, hati talli fil-ħmistax (15) ta' Settembru tas-sena elfejn u disgħa (2009), ġewwa r-residenza bin-numru 2, Triq tal-Balal, San Ġwann, għall-ħabta tas-sebgha neqsin kwart ta' filgħodu (06:45hrs), **mingħajr il-ħsieb li joqtol jew li jqiegħed il-ħajja ta' haddieħor f'periklu ċar, ikkaġuna offiża gravi u cioè mankament jew sfregju fil-wieċ ta' Joseph Borg.**

Il-piena mitluba:

Konsegwentement l-Avukat Ġenerali jitlob illi jsir skont il-liġi kontra l-imsemmi akkużat Jonathan Felice, reċidiv f'delitt u illi hu jiġi kkundannat għall-piena ta' priġunerija minn disa' (9) xhur sa tnax-il (12) sena u dan skont dak li hemm u jintqal fl-Artikoli 17, 27, 31, 49, 50, 214, 215, 216(1)(b), 218(1)(b) u 533 tal-Kodiċi Kriminali, Kapitolu 9 tal-Liġijiet ta' Malta jew għal kull piena oħra li tista' skont il-liġi tingħata għall-ħtija tal-imsemmi akkużat.

Illi peress li b'sentenza tal-Qorti tal-Maġistrati (Malta) bħala Qorti ta' Ġudikatura Kriminali fl-ismijiet **Il-**

Pulizija vs. Jonathan Felice tas-26 ta' Ottubru 2006, l-akkużat Jonathan Felice nstab hati ta' diversi delitti, l-Avukat Ġenerali qiegħed jaddebita lill-istess akkużat bir-reċidiva.

It-Tielet (3) Kap

Arrest, Detenzjoni Jew Sekwestru Kontra L-Liġi

Il-fatti:

Illi waqt iċ-ċirkostanzi li rriżultaw fl-Ewwel Kap ta' dan l-Att tal-Akkuża u cioè fil-ħmistax (15) ta' Settembru tas-sena elfejn u disgħa (2009) għall-ħabta tas-sebgha neqsin kwart ta' filgħodu (06:45hrs), għewwa r-residenza numru tnejn (2), Triq tal-Balal, San Ġwann, żewġ aggressuri, lebsin balaklava, irnexxilhom jidhlu fl-imsemmija residenza mingħajr awtorizzazzjoni ta' Joseph Borg u ta' martu Giovanna Borg, tajjru l-*walking aid* minn idejn Joseph Borg, u wara li aggredeu u użaw vjolenza fuq il-persuna ta' Joseph Borg, wieħed mill-aggressuri żamm, arresta jew ssekwestra lil Joseph Borg kontra r-rieda u l-volontà tiegħu. In fatti f'dan il-punt, dan l-imsemmi aggressur ħataf lil Joseph Borg u poggielu idu ma' ħalqu u baqa' għassa miegħu għal madwar kwarta u dan sabiex jimpedih milli jaħrab jew ixekkel il-pjan tal-aggressuri.

Illi wara s-serqa li giet kommissa u wara l-aggressjoni li saret fil-konfront ta' Joseph Borg, dan tal-aħħar seta' jinnota li dak l-aggressur li effettivament kien qed iżommu mal-art kontra r-rieda u l-volontà tiegħu, kellu żewġ marki taht għajnejh, qisu ta' tpingija. Dawn il-marki kienu simili għal dawk li kellu l-akkużat Jonathan Felice fiz-żmien l-akkadut. Barra minn hekk, Joseph Borg osserva li l-istatura ta' dan l-aggressur li żammu mal-art kontra r-rieda u l-volontà tiegħu kienet simili għal dak ta' Jonathan Felice.

Illi l-akkużat Jonathan Felice ma kellu ebda ordni skont il-liġi tal-awtorità kompetenti u lanqas ma kellu s-setgħa bil-liġi bħala ċittadin privat li jarresta, jżomm, jew jissekwestra lil Joseph Borg kontra l-volontà tiegħu.

Il-konsegwenzi:

Illi għalhekk, b'għemilu l-imsemmi akkużat Jonathan Felice sar hati, bħala awtur jew ko-awtur, talli fil-ħmistax (15) ta' Settembru tas-sena elfejn u disgħa (2009), ġewwa r-residenza bin-numru 2, Triq tal-Balal, San Ġwann, għall-ħabta tas-sebgha neqsin kwart (06:45hrs), bla ordni skont il-liġi tal-awtorità kompetenti, u barra mill-każijiet li fihom il-liġi tagħti s-setgħa lill-privat li jarresta lill-hati, arresta, żamm, jew sekwestra persuna (Joseph Borg) kontra l-volontà tagħha.

L-akkuża:

Għaldaqstant l-Avukat Ġenerali, f'isem ir-Repubblika ta' Malta, fl-isfond taċ-ċirkostanzi, żmien, lok, u fatti msemmija aktar 'l fuq f'dan il-Kap ta' l-Att ta' Akkuża, jakkuża lill-imsemmi Jonathan Felice, hati, bħala awtur jew ko-awtur, talli fil-ħmistax (15) ta' Settembru tas-sena elfejn u disgħa (2009), ġewwa r-residenza bin-numru 2, Triq tal-Balal, San Ġwann, għall-ħabta tas-sebgha neqsin kwart (06:45hrs), **bla ordni skont il-liġi tal-awtorità kompetenti, u barra mill-każijiet li fihom il-liġi tagħti s-setgħa lill-privat li jarresta lill-hati, arresta, żamm, jew sekwestra persuna (Joseph Borg) kontra l-volontà tagħha, liema persuna giet offiża fuq il-persuna tagħha.**

Il-piena mitluba:

Konsegwentement l-Avukat Ġenerali jitlob illi jsir skont il-liġi kontra l-imsemmi akkużat Jonathan Felice u illi hu

jigi kkundannat, bhala reċidiv, għall-piena ta' prigunerija minn erba' (4) snin sa disa' (9) snin, skont dak li hemm u jintqal fl-Artikoli 17, 31, 49, 50, 86, 87(1)(ċ), 88, 383, 384, 385, 412Ċ, 532A u 533 tal-Kodiċi Kriminali, Kapitolu 9 tal-Liġijiet ta' Malta, jew għal kull piena ohra li tista' skont il-ligi tinghata għall-htija tal-imsemmi akkużat.

Illi peress li b'sentenza tal-Qorti tal-Maġistrati (Malta) bhala Qorti ta' Ġudikatura Kriminali fl-ismijiet **Il-Pulizija vs. Jonathan Felice** tas-26 ta' Ottubru 2006, l-akkużat Jonathan Felice nstab hati ta' diversi delitti, l-Avukat Ġenerali qieghed jaddebita lill-istess akkużat bir-reċidiva.

Ir-Raba' (4) Kap

Ksur Ta' Digriet Tal-Qorti Li Permezz Tiegħu Akkordat Il-Helsien Mill-Arrest

Il-fatti:

Illi fil-kuntest taċ-ċirkostanzi u żmien imsemmija fl-Ewwel, it-Tieni u t-Tielet Kap ta' dan l-Att ta' Akkuża u cioè fil-ħmistax (15) ta' Settembru tas-sena elfejn u disgha (2009) għall-ħabta tas-sebgha neqsin kwart ta' filghodu (06:45hrs), ġewwa r-residenza numru tnejn (2), Triq tal-Balal, San Ġwann, l-akkużat Jonathan Felice flimkien ma' aggressur ieħor, ikkommetta serq aggravat u offiża gravi għad-dannu ta' Joseph Borg waqt li dan kien qed jigi miżmum kontra r-rieda u l-volontà tiegħu.

Illi jirrizulta li nhar il-ħmistax (15) ta' Frar tas-sena elfejn u tmienja (2008) l-akkużat Jonathan Felice ngħata l-benefiċċju tal-helsien mill-arrest fil-kawża **Il-Pulizija (Spettur Daniel Zammit) vs. Jonathan Felice** (per dak iż-żmien Maġistrat Dott. Consuelo Scerri Herrera). Fost l-obbligi marbuta mal-ghoti tal-helsien mill-arrest kien hemm l-obbligu li l-imputat ma jikkommettix reat ieħor.

Ghaldaqstant, bil-kommissjoni tar-reati speċifikati fit-tlett kapi preċedenti ta' dan l-Att tal-Akkuża, l-akkużat Jonathan Felice fil-ħmistax (15) ta' Settembru tas-sena elfejn u disgħa (2009), naqas milli josserva xi kundizzjoni imposta mill-Qorti fid-digriet tagħha li bih tat il-ħelsien mill-arrest, b'dana illi meta kien hekk meħlus mill-arrest, ikkommetta delitti (serq aggravat, ġrieħi gravi u sekwestru tal-persuna) li ma kinux ta' natura involontarja.

Il-konsegwenza:

Illi għalhekk b'għemilu l-akkużat Jonathan Felice sar ħati ta' ksur ta' digriet tal-ħelsien mill-arrest u cioè talli fil-ħmistax (15) ta' Settembru tas-sena elfejn u disgħa (2009) naqas milli jħares xi waħda mill-kundizzjonijiet imposti mill-Qorti fil-kawża **Il-Pulizija (Spettur Daniel Zammit) vs. Jonathan Felice** (per dak iż-żmien Maġistrat Dott. Consuelo Scerri Herrera), fid-digriet tagħha li bih tatu l-ħelsien mill-arrest nhar il-ħmistax (15) ta' Frar tas-sena elfejn u tmienja (2008).

L-akkuża:

Ghaldaqstant, l-Avukat Ġenerali, f'isem Ir-Repubblika ta' Malta, fl-isfond tal-fatti, ċirkostanzi, lok u żminijiet aktar 'l fuq msemmija f'dan l-Att tal-Akkuża, jakkuża quddiem din l-Onorabbli Qorti Kriminali lil Jonathan Felice ħati talli fil-ħmistax (15) ta' Settembru 2009 naqas milli jħares xi waħda mill-kundizzjonijiet imposti mill-Qorti (fil-kawża **Il-Pulizija (Spettur Daniel Zammit) vs. Jonathan Felice** (per dak iż-żmien Maġistrat Dott. Consuelo Scerri Herrera)), fid-digriet tagħha li bih tatu l-ħelsien mill-arrest nhar il-ħmistax (15) ta' Frar tas-sena elfejn u tmienja (2008).

Il-piena:

Konsegwentement l-Avukat Ġenerali jitlob illi jsir skont il-liġi kontra l-imsemmi akkużat Jonathan Felice u illi hu jiġi kkundannat, bħala reċidiv, għall-piena tal-multa jew ta' priġunerija għal żmien ta' mhux aktar minn disa' (9) xhur, jew għal multa u priġunerija flimkien, u l-ammont stabbilit fil-helsien mill-arrest taht garanzija jista' jiġi konfiskat favur il-Gvern ta' Malta, skond dak li hemm u jintqal fl-Artikoli 17, 31, 49, 50, 579 (2), 383, 384, 385, 412Ċ, 532A u 533 tal-Kodiċi Kriminali, Kapitolu 9 tal-Liġijiet ta' Malta, jew għal kull piena oħra li tista' skont il-liġi tingħata għall-htija ta' l-imsemmi akkużat.

Illi peress li b'sentenza tal-Qorti tal-Maġistrati (Malta) bħala Qorti ta' Ġudikatura Kriminali fl-ismijiet **Il-Pulizija vs. Jonathan Felice** tas-26 ta' Ottubru 2006, l-akkużat Jonathan Felice nstab hati ta' diversi delitti, l-Avukat Ġenerali qiegħed jaddebita lill-istess akkużat bir-reċidiva.

Il-Ħames (5) Kap

Ksur Ta' Digriet Tal-Qorti Li Permezz Tiegħu Akkordat Il-Helsien Mill-Arrest

Il-fatti:

Illi fil-kuntest tač-ċirkostanzi u żmien imsemmija fl-Ewwel, it-Tieni u t-Tielet Kap ta' dan l-Att ta' Akkuża u cioè fil-ħmistax (15) ta' Settembru tas-sena elfejn u disgħa (2009) għall-ħabta tas-sebgħa neqsin kwart ta' filgħodu (06:45hrs), ġewwa r-residenza numru tnejn (2), Triq tal-Balal, San Ġwann, l-akkużat Jonathan Felice flimkien ma' aggressur iehor, ikkommetta serq aggravat u offiża gravi a dannu ta' Joseph Borg waqt li dan kien qed jiġi miżmum kontra r-rieda u l-volontà tiegħu.

Illi jirrizulta li nhar it-tlieta (03) ta' April tas-sena elfejn u disgħa (2009) l-akkużat Jonathan Felice ngħata l-

benefiċċju tal-helsien mill-arrest fil-kawża **Il-Pulizija (Spettur Michael Mallia u Spettur Joseph Mercieca) vs. Jonathan Felice** (per Magistrat Dott. Audrey Demicoli). Fost l-obbligi marbuta mal-ghoti tal-helsien mill-arrest kien hemm l-obbligu li l-imputat ma jikkommettix reat ieħor.

Għaldaqstant, bil-kommissjoni tar-reati speċifikati fit-tliet kapi preċedenti ta' dan l-Att tal-Akkuża, l-akkużat Jonathan Felice naqas milli josserva xi kundizzjoni imposta mill-Qorti fid-digriet tagħha li bih tat il-helsien mill-arrest, b'dana illi meta kien hekk meħlus mill-arrest, ikkommetta delitti (serq aggravat, ġrieħi gravi u sekwestru tal-persuna) li ma kinux ta' natura involontarja.

Il-konsegwenza:

Illi għalhekk b'għemilu l-akkużat Jonathan Felice, sar ħati ta' ksur ta' digriet tal-helsien mill-arrest u ċioè talli fil-ħmistax (15) ta' Settembru tas-sena elfejn u disgħa (2009) naqas milli jħares xi waħda mill-kundizzjonijiet imposti mill-Qorti fil-kawża **Il-Pulizija (Spettur Michael Mallia u Spettur Joseph Mercieca) vs. Jonathan Felice** (Magistrat Dott. Audrey Demicoli), fid-digriet tagħha li bih tatu l-helsien mill-arrest nhar it-tlieta (03) ta' April tas-sena elfejn u disgħa (2009).

L-akkuża:

Għaldaqstant, l-Avukat Ġenerali, f'isem Ir-Repubblika ta' Malta, fl-isfond tal-fatti, ċirkostanzi, lok u żminijiet aktar 'l fuq msemmija f'dan l-Att tal-Akkuża, jakkuża quddiem din l-Onorabbli Qorti Kriminali lil Jonathan Felice ħati talli fil-ħmistax (15) ta' Settembru 2009, naqas milli jħares xi waħda mill-kundizzjonijiet imposti mill-Qorti (fil-kawża **Il-Pulizija (Spettur Michael Mallia u Joseph Mercieca) vs. Jonathan Felice** (per Magistrat

Dott. Audrey Demicoli), fid-digriet tagħha li bih tatu l-helsien mill-arrest nhar it-tlieta (03) ta' April tas-sena elfejn u disgħa (2009).

Il-piena:

Konsegwentement l-Avukat Ġenerali jitlob illi jsir skont il-liġi kontra l-imsemmi akkużat Jonathan Felice u illi hu jiġi kkundannat, bħala reċidiv, għall-piena tal-multa jew ta' priġunerija għal żmien ta' mhux aktar minn disa' (9) xhur, jew għal multa u priġunerija flimkien, u l-ammont stabbilit fil-helsien mill-arrest taħt garanzija jista' jiġi konfiskat favur il-Gvern ta' Malta, skont dak li hemm u jintqal fl-Artikoli 17, 31, 49, 50, 579 (2), 383, 384, 385, 412Ċ, 532A u 533 tal-Kodiċi Kriminali, Kapitolu 9 tal-Liġijiet ta' Malta, jew għal kull piena oħra li tista' skont il-liġi tingħata għall-htija ta' l-imsemmi akkużat.

Illi peress li b'sentenza tal-Qorti tal-Maġistrati (Malta) bħala Qorti ta' Ġudikatura Kriminali fl-ismijiet **Il-Pulizija vs. Jonathan Felice** tas-26 ta' Ottubru 2006, l-akkużat Jonathan Felice nstab hati ta' diversi delitti, l-Avukat Ġenerali qieghed jaddebita lill-istess akkużat bir-reċidiva.

Il-Sitt (6) Kap

Ksur Ta' Digriet Tal-Qorti Li Permezz Tiegħu Akkordat Il-Helsien Mill-Arrest

Il-fatti:

Illi fil-kuntest taċ-ċirkostanzi u żmien imsemmija fl-Ewwel, it-Tieni u t-Tielet Kap ta' dan l-Att ta' Akkuża u cioè fil-ħmistax (15) ta' Settembru tas-sena elfejn u disgħa (2009) għall-ħabta tas-sebgha neqsin kwart ta' filgħodu (06:45hrs), ġewwa r-residenza numru tnejn (2), Triq tal-Balal, San Ġwann, l-akkużat Jonathan Felice

flimkien ma' aggressur iehor, ikkommetta serq aggravat u offiża gravi a dannu ta' Joseph Borg waqt li dan kien qed jiġi miżmum kontra r-rieda u l-volontà tiegħu.

Illi jirrizulta li nhar il-ħmistax (15) ta' Ġunju tas-sena elfejn u disgħa (2009) l-akkużat Jonathan Felice ngħata l-benefiċċju tal-ħelsien mill-arrest fil-kawża **Il-Pulizija (Spettur Malcolm Bondin u Spettur Joseph Mercieca) vs. Jonathan Felice** (per dak iż-żmien Maġistrat Dott. Antonio Micallef Trignona), liema digriet ġie varjat parzjalment permezz ta' digriet sussegwenti tad-dsatax (19) ta' Ġunju tas-sena elfejn u disgħa (2009). Fost l-obbligi marbuta mal-ġhoti tal-ħelsien mill-arrest kien hemm l-obbligu li l-imputat ma jikkommettix reat iehor.

Għaldaqstant, bil-kommissjoni tar-reati speċifikati fit-tlett kapi preċedenti ta' dan l-Att tal-Akkuża, l-akkużat Jonathan Felice naqas milli josserva xi kundizzjoni imposta mill-Qorti fid-digriet tagħha li bih tat il-ħelsien mill-arrest, b'dana illi meta kien hekk meħlus mill-arrest, ikkommetta delitti (serq aggravat, ġriehi gravi u sekwestru tal-persuna) li ma kinux ta' natura involontarja.

Il-konsegwenza:

Illi għalhekk b'għemilu l-akkużat Jonathan Felice sar ħati ta' ksur ta' digriet tal-ħelsien mill-arrest u ċioè talli fil-ħmistax (15) ta' Settembru tas-sena elfejn u disgħa (2009) naqas milli jħares xi waħda mill-kundizzjonijiet imposti mill-Qorti fil-kawża **Il-Pulizija (Spettur Malcolm Bondin u Spettur Joseph Mercieca) vs. Jonathan Felice** (per dak iż-żmien Maġistrat Dott. Antonio Micallef Trigona), fid-digriet tagħha li bih tatu l-ħelsien mill-arrest nhar il-ħmistax (15) ta' Ġunju tas-sena elfejn u disgħa (2009), liema digriet ġie varjat parzjalment permezz ta' digriet sussegwenti tad-dsatax (19) ta' Ġunju tas-sena elfejn u disgħa (2009).

L-akkuża:

Ghaldaqstant, l-Avukat Ġenerali, f'isem Ir-Repubblika ta' Malta, fl-isfond tal-fatti, ċirkostanzi, lok u żminijiet aktar 'l fuq msemija f'dan l-Att tal-Akkuża, jakkuża quddiem din l-Onorabbli Qorti Kriminali lil Jonathan Felice ħati talli fil-ħmistax (15) ta' Settembru 2009 naqas milli jħares xi waħda mill-kundizzjonijiet imposti mill-Qorti fil-kawża **Il-Pulizija (Spettur Malcolm Bondin u Joseph Mercieca) vs. Jonathan Felice** (per dak iż-żmien Maġistrat Dott. Antonio Micallef Trigona), fid-digriet tiegħu li bih tah l-ħelsien mill-arrest nhar il-ħmistax (15) ta' Ġunju tas-sena elfejn u disgħa (2009), liema digriet ġie varjat parzjalment permezz ta' digriet sussegwenti tad-dsatax (19) ta' Ġunju tas-sena elfejn u disgħa (2009).

Il-piena:

Konsegwentement l-Avukat Ġenerali jitlob illi jsir skont il-liġi kontra l-imsemmi akkużat Jonathan Felice u illi hu jiġi kkundannat għall-piena tal-multa jew ta' priġunerija għal żmien ta' mhux aktar minn disa' (9) xhur, jew għal multa u priġunerija flimkien, u l-ammont stabbilit fil-ħelsien mill-arrest taħt garanzija jista' jiġi konfiskat favur il-Gvern ta' Malta, skont dak li hemm u jintqal fl-Artikoli 17, 31, 49, 50, 579 (2), 383, 384, 385, 412Ċ, 532A u 533 tal-Kodiċi Kriminali, Kapitolu 9 tal-Liġijiet ta' Malta, jew għal kull piena oħra li tista' skont il-liġi tingħata għall-ħtija ta' l-imsemmi akkużat.

Illi peress li b'sentenza tal-Qorti tal-Maġistrati (Malta) bħala Qorti ta' Ġudikatura Kriminali fl-ismijiet **Il-Pulizija vs. Jonathan Felice** tas-26 ta' Ottubru 2006, l-akkużat Jonathan Felice nstab ħati ta' diversi delitti, l-Avukat Ġenerali qiegħed jaddebita lill-istess akkużat bir-reċidiva.

2. Rat in-Nota tal-Eċċezzjonijiet tal-akkużat Jonathan Felice, flimkien mal-Lista tax-Xhieda ppreżentati fil-25 ta' Marzu 2024.²
3. Rat ir-Risposta tal-Avukat Ġenerali ppreżentata fl-14 ta' Mejju 2024³ għan-Nota ta' Eċċezzjonijiet tal-akkużat Jonathan Felice.
4. Rat l-atti kollha proċesswali, inkluż l-atti tal-kumpilazzjoni sabiex tindaga dwar l-eċċezzjonijiet li jridu jiġu deċiżi.
5. Semgħet is-sottomissjonijiet finali bil-fomm.

Ikkunsidrat

L-Ewwel Eċċezzjoni

6. Illi fl-ewwel eċċezzjoni tiegħu, l-akkużat jilmenta li l-Att tal-Akkuża mahruġ fil-konfront tiegħu huwa null u monk minhabba dak li sehħ quddiem il-Qorti tal-Maġistrati (Malta) bħala Qorti Istruttoria qabel ma nħarget l-Att tal-Akkuża in kwistjoni. Jgħid li wara snin ta' dilungar, il-Prosekuzzjoni ddikjarat quddiem il-Qorti Istruttoria li ma kellhiex aktar provi xi tressaq u li sussegwentement l-Avukat Ġenerali hareġ l-Artikoli tal-ligi li skont hu setgħet tinstab htija fih. Jgħid li f'dan il-waqt il-Qorti tal-Maġistrati rrikjamat il-kawża u nfurmat lid-difiża li kienet ser terga' tibgħat l-atti lil Avukat Ġenerali minhabba li skont hi ma kellhiex kompetenza. Jargumenta li dan l-aġir kien żbaljat u jispjega li l-ligi imkien ma tghid li l-Qorti għandha l-poter ma taqrax in-Nota tal-Artikoli. Jishaq li l-ligi titkellem dwar Nota tal-Artikoli u li din tintbagħat lil Avukat Ġenerali fl-atti proċesswali. Ikompli li l-aktar punt importanti huwa li la darba jinħargu l-Artikoli, il-Qorti tal-Maġistrati ma tibqax Qorti Istruttoria iżda issir Qorti ta' Ġudikatura Kriminali. Jgħid li meta l-Qorti tal-Maġistrati bagħtet lura l-atti lil Avukat Ġenerali hija żbaljat minhabba li dan tal-aħħar kien żvesta ruħu mill-poteri tiegħu u li

² A fol. 21 et seq..

³ A fol. 29 et seq..

kellha tkun il-Qorti ta' Ġudikatura Kriminali biss li fis-sentenza finali tagħha tqis il-materja ta' kompetenza.

7. Illi waqt is-sottomissjonijiet bil-fomm u sabiex jissostanzja l-punt minnu mressaq fl-ewwel eċċezzjoni, l-akkużat irrefera għas-segwenti żewġ sentenzi:

- ir-riferenza kostituzzjonali deċiża mill-Prim'Awla tal-Qorti Ċivili (Sede Kostituzzjonali) fis-26 ta' April 2018 fl-ismijiet **Il-Pulizija vs. Silvio Zammit** (Numru 71/2016) liema sentenza giet appellata u deċiża definittivament mill-Qorti Kostituzzjonali fit-13 ta' Lulju 2018;
- is-sentenza mogħtija mill-Qorti tal-Appell Kriminali (Sede Inferjuri) fit-23 ta' Frar 2024 fl-ismijiet **Il-Pulizija vs. Peter sive Pierre Falzon** (Numru 439/2014).

8. Illi fir-Risposta tiegħu, l-Avukat Ġenerali jirreferi għal Artikolu 597(4) tal-Kapitolu 9 tal-Liġijiet ta' Malta u jishaq li r-raġunijiet fejn Att ta' Akkuża jista' jiġi attakkat huma limitati għal dak li jipprefiggi tali sub-Artikolu. Ikompli li l-imputazzjonijiet gew moqrija fis-seduta miżmuma fit-23 ta' Ottubru 2009 u li fl-istess seduta sar l-eżami tal-akkużat allura imputat liema eżami jinsab fl-atti proċesswali (*a fol.* 6). Jishaq li minbarra dan il-Qorti Istruttoria ddikjarat li fid-dawl tal-provi miġjuba quddiemha kien hemm raġunijiet biżżejjed sabiex l-imputat jitqieghed taħt Att ta' Akkuża b'dana illi għalhekk gew sodisfatti r-rekwiziti kollha stabbiliti taħt Artikolu 597(4) tal-Kapitolu 9 tal-Liġijiet ta' Malta.

9. Illi din il-Qorti tibda billi tinnota li fis-26 ta' Diċembru 2023 l-Avukat Ġenerali bagħat in-Nota ta' Rinviju għall-Ġudizzju fejn huwa elenka l-Artikoli li skont hu setgħet tinstab htija fl-akkużat. Huwa bagħat dan il-każ quddiem il-Qorti tal-Maġistrati (Malta) bħala Qorti Istruttoria sabiex fin-nuqqas ta' oġġezzjoni minn naħa tal-imputat dan il-każ jiġi deċiż *ai termini* tal-Artikolu 370 tal-Kapitolu 9 tal-Liġijiet ta' Malta. Mill-verbal tas-seduta miżmuma

fis-6 ta' Frar 2024 quddiem il-Qorti tal-Magistrati (Malta) bhala Qorti Istruttoria jirrizulta s-segwent:

“Illi mill-proċess u mill-akkużi l-Qorti jidhrilha li l-piena tal-allegati reati jeżorbitaw il-kompetenza ta' din il-Qorti u għalhekk qed tibgħat l-atti lura lill-Avukat Ġenerali.

Id-difiża tirrileva illi filwaqt li tikkondividi mal-preokkupazzjoni tal-Qorti, tiġbed l-attenzjoni tal-Prosekutur illi huwa ġia kkommetta l-każ quddiem il-Qorti tal-Magistrati u għalhekk f'dan l-istadju sta għalih li jislet minn fost l-akkużi dak li jista' jinstema quddiem il-Qorti tal-Magistrati bhala Qorti ta' Ġudikatura Kriminali. Id-difiża finalment tfakkar lill-Avukat Ġenerali illi l-Kap. 9 ma jipprovdix għal hruġ tal-Artikoli li ma jinqrawx.”

10. Illi sussegwentement fis-7 ta' Frar 2024 l-Avukat Ġenerali hareġ l-Att tal-Akkuża odjern.

11. Illi kif diġà ngħad waqt is-sottomissjonijiet bil-fomm, l-akkużat jagħmel riferenza għas-sentenza dwar riferenza kostituzzjonali fl-ismijiet **Il-Pulizija vs. Silvio Zammit** (Numru 71/2016). Għandu jingħad li din ir-riferenza kostituzzjonali kienet tirrigwarda d-dewmien li kien qed isehh fil-proċedura quddiem il-Qorti Istruttoria fejn xhud partikolari kien qed jirrifjuta li jixhed u jekk tali dewmien kienx jilledi d-dritt fundamentali tal-akkużat għal smiġh xieraq. Dan huwa wkoll rifless f'dak li qalet il-Prim'Awla tal-Qorti Ċivili (Sede Kostituzzjonali) meta fis-sentenza tagħha mogħtija fis-26 ta' April 2018 qalet hekk:

“Stabbiliti dawn il-prinċipji ġurisprudenzjali, il-Qorti eżaminat il-verbali mehuda mill-atti tal-kumpilazzjoni fl-ismijiet **Il-Pulizija vs. Silvio Zammit**. Il-Qorti sejra minn issa tiċċara li t-termini tar-referenza huma limitati għar-rigward tad-dewmien sabiex titressaq quddiem il-Qorti tal-Magistrati (Malta) bhala Qorti Istruttoria x-

xhud Inge Delfosse u mhux it-tul li qiegħda tiehu l-kumpilazzjoni tax-xhieda fl-intier tagħha.”

Illi minn din is-sentenza ġie interpost appell li ġie deċiż permezz ta’ sentenza mogħtija fit-13 ta’ Lulju 2018 fejn dwar l-analiżi tar-riferenza, il-Qorti Kostituzzjonali qalet hekk:

“20. Għandu jingħad ukoll li għalkemm it-talba fir-referenza hija indirizzata limitatament lejn il-ksur tad-drittijiet fundamentali tar-rikorrent minhabba d-dewmien fil-produzzjoni tal-aħħar xhud tal-prosekuzzjoni b’riżultat li l-proċeduri ma jistgħux jintemmu, huwa inevitabbli li l-ksur lamentat, speċifiku kemm hu speċifiku, jista’ jiġi mistharreġ b’mod siewi għall-finijiet tat-twegħiba li trid tagħti l-qorti, biss jekk jiġi meqjus ukoll l-isfond tal-proċeduri kollha kompjuți s’issa jew tal-anqas sal-mument meta jitqanqal l-ilment relattiv. Wara kollox, “iż-żmien” għall-fini li jiġi stabbilit hemmx dewmien leżiv għad-dritt tas-smiġħ xieraq, jibda jgħaddi f’kull każ minn meta l-persuna jiġi akkużat b’reat kriminali jew, fit-termini iktar wiesa’ tal-Konvenzjoni, meta l-persuna tiġi arrestata jew investigata in konnessjoni ma’ xi reat kriminali⁴.”

12. Illi fil-fehma ta’ din il-Qorti jidher ċar li l-każ imsemmi hawn fuq mhux applikabbli għal każ odjern minhabba li jittratta l-element ta’ dewmien fil-proċeduri quddiem il-Qorti tal-Maġistrati (Malta) bħala Qorti Istruttoria u sa ċertu punt il-fatt li l-Qorti Istruttoria ma għandhiex il-jedd li tagħlaq il-provi tal-Prosekuzzjoni. Magħdud ma’ dan jirriżulta li fil-każ odjern id-disputa hija jekk il-Qorti Istruttoria setgħetx minn jeddha tiddeċiedi li l-proċeduri quddiemha kienux jeżorbitaw mill-gurisdizzjoni tagħha. Skont l-akkużat la darba nhargu l-Artikoli, il-Qorti Istruttoria nbidlet f’Qorti ta’ Ġudikatura Kriminali u ma kellhiex il-jedd li minn jeddha tibgħat l-atti lura lil Avukat Ġenerali iżda kellha tipproċedi bil-proċess u kellha tara jekk l-

⁴ “Q.E.D.B: *Merit v. Ukraine*, Appl. 6656/01, 30 June 2004.”

akkużat allura imputat riedx jiġi ġgudikat *ai termini* ta' Artikolu 370 tal-Kapitolu 9 tal-Liġijiet ta' Malta.

13. Illi fil-fehma ta' din il-Qorti strettament iċ-ċirkostanzi ta' dan il-każ lanqas japplikaw għall-fatti li sehhew fil-kawża l-oħra imsemmija mill-akkużat u cioè is-sentenza mogħtija fit-23 ta' Frar 2024 fl-ismijiet **Il-Pulizija vs. Peter sive Pierre Falzon** (Numru 439/2014) u dana peress li fis-sentenza msemmija, il-Qorti tal-Appell Kriminali (Sede Inferjuri) qalet hekk:

“Illi, mill-atti proċesswali jirriżultaw, *inter alia*, is-segwenti fatti probatorji:

- i) Il-proċeduri odjerni kienu mnhedija quddiem il-Qorti tal-Maġistrati (Malta) bħala Qorti Struttorja nhar id-9 ta' Ġunju 2014.
- ii) Nhar it-23 ta' Ġunju 2014, il-Qorti tal-Maġistrati (Malta) bħala Qorti Struttorja ddikjarat – **“Il-Qorti, wara li rat id-dokumenti u semgħet il-provi prodotti matul din il-kompilazzjoni fir-rigward tal-imputazzjonijiet miġjuba fil-konfront tal-imputat tqis li hemm raġunijiet biżżejjed sabiex l-imputat jitqieghed taħt att t'akkuża u konsegwentement qed tibgħat l-atti lill-Avukat Ġenerali sabiex joqgħod għal dan l-att quddiem il-qorti kompetenti”**.
- iii) Nhar id-9 ta' Settembru 2014, l-Avukat Ġenerali baġhat in-Nota ta' Rinviju għall-Ġudizzju, b'riserva illi qabel kellhom ikomplu jiġu kkompilat aktar provi kif hemm indikati.
- iv) Kompla s-smiġħ tal-provi tal-Prosekuzzjoni sakemm nhar id-9 ta' Ottubru 2017, l-Uffiċjal Prosekutur iddikjara definittivament li l-provi tal-Prosekuzzjoni kienu magħluqa.

- v) Instemghu l-provi *in difesa* kif ukoll saru t-trattazzjonijiet finali rispettivi tal-partijiet, sakemm nhar il-21 ta' Marzu 2023, il-Qorti tal-Magistrati (Malta) bhala Qorti ta' Ġudikatura Kriminali għaddiet għas-sentenza."

Illi b'differenza għal każ odjern, fil-każ hawn fuq citat jirrizulta li s-sentenza nġhatat mingħajr ma' l-imputat f'dak il-każ intalab jekk jaqbilx li jiġi gġudikat bil-proċedura sommarja. Fil-każ odjern il-Qorti Istruttoria ma gġudikatx il-mertu tal-każ.

14. Din il-Qorti tagħmel riferenza għas-sentenza mogħtija fl-14 ta' Frar 2023 fl-ismijiet **Il-Pulizija vs. Robert Attila Majlat et** (Numru 511/2017), fejn il-Qorti tal-Appell Kriminali (Sede Inferjuri) qalet hekk:

"49. L-Avukat Ġenerali ma setgħa qatt f'dan il-każ jirrikorri għall-proċedura stabbilita fl-artikolu 370(3) tal-Kodiċi Kriminali in kwantu l-Liġi ma tagħtihx dik is-setgħa. Interpretazzjoni differenti ta' dan l-iter proċesswali u r-regoli imsemmija iżjed il-fuq kienu jistgħu jwasslu għal sitwazzjoni fejn l-Avukat Ġenerali jkun jista' jarroga fuqu s-setgħa⁵ li anke jagħzel quddiem liema forum jipprosekwixxi kawża anke f'dawk il-każijiet fejn il-Liġi stess ma tippermettix li ssir tali għażla: bħal fejn il-piena għar-reat fl-astratt tkun taqbez il-limiti msemmija fl-artikolu 370(3)(5) tal-Kodiċi Kriminali, u fejn allura l-proċedura kriminali tipprovdi biss għall-ġurisdizzjoni unika lill-Qorti Kriminali.⁶"

Illi din il-Qorti tagħmel tagħha dak hawn fuq citat.

⁵ "mhux biss li jagħzel il-forum f'dawk il-każijiet fejn huma applikabbli l-Artikolu 370(3)(4) tal-Kodiċi Kriminali (kif għandu kull dritt jagħmel dment li jiġu osservati r-regoli hemmhekk imsemmija)."

⁶ "Aghar minn hekk jista' jkun hemm ir-riskju ta' "*forum shopping*" - b'mod partikolari fejn l-imputat ikun ukoll deżideruż u konsenzjenti li ma jaffrontax il-proċedura iżjed solenni quddiem il-Qorti Kriminali."

15. Illi din il-Qorti tagħmel riferenza wkoll għas-sentenza mogħtija fl-14 ta' Frar 2008 fl-ismijiet **Ir-Repubblika ta' Malta vs. Anthony Muscat et** (Numru 22/2007) (liema sentenza giet konfermata fl-appell b'sentenza mogħtija fit-22 ta' Jannar 2009), fejn il-Qorti Kriminali qalet hekk:

“Għalhekk il-Qorti tal-Maġistrati ma kellhiex tilqa' t-talba għall-korrezzjoni w se mai kellha tinnota li l-akkużi taħt l-Art. 248A u 248E citati mill-Avukat Ġenerali setgħu kienu diga' jaqbzu l-kompetenza tagħha u konsegwentement kellha tirrinvija l-atti lill-Avukat Ġenerali għal din ir-raġuni u mhux għar-raġuni li skontha (u korrettement) emergiet wara l-korrezzjoni fin-Nota tar-Rinviju għall-Ġudizzju minnha awtorizzata.

Naturalment, l-Avukat Ġenerali, rinfaccjat b'tali rinviju, kien liberu li jintavola att ta' akkuza quddiem din il-Qorti, imma ma setax jinkludi fih reati godda (u dal-każ aktar gravi) minn dawk li hu jkun elenka fin-Nota tar-Rinviju għall-Ġudizzju. Imma fil-fatt hekk gie sar u dan għalhekk imur kontra l-principju li hu deżunt mill-Artikolu 597(1) u skond il-ġurisprudenza fuq citata.”

16. Illi din il-Qorti tinnota li meta l-Avukat Ġenerali bagħat in-Nota ta' Rinviju għall-Ġudizzju fejn huwa elenka l-Artikoli li skont huwa setgħet tinstab htija fihom fl-imputat, huwa indirizza tali Nota lill-“Qorti tal-Maġistrati (Malta) bħala Qorti Istruttoria”.

17. Illi b'hekk, meħud in konsiderazzjoni ta' dak kollu li nġhad hawn fuq, din il-Qorti tinnota li l-Qorti Istruttoria mxiet eżattament kif kellha timxi meta hadet konjizzjoni tan-Nota tar-Rinviju għall-Ġudizzju b'dan illi l-ewwel eċċezzjoni qed tiġi miċhuda.

Ikkunsidrat

It-Tieni Eċċezzjoni

18. Illi fit-tieni eċċezzjoni tiegħu, l-akkużat jitlob li l-istqarrija tiegħu tiġi sfilzata minhabba li mhux meħuda skont il-liġi u minhabba li skont hu tikkawżalu leżjoni ta' dritt.

19. Illi mill-atti proċesswali jirrizulta li l-akkużat Jonathan Felice rrilaxxa żewġ stqarrijiet: waħda ġiet rilaxxata fis-17 ta' Settembru 2009 (Dok. "AP 4" - *a fol. 38 et seq.*) u oħra ġiet rilaxxata fit-22 ta' Ottubru 2009 (Dok. "AP 5" - *a fol. 41 et seq.*). Għandu jingħad li l-akkużat ma nġhata l-ebda assistenza legali la qabel jew waqt l-ewwel stqarrija u lanqas qabel jew waqt it-tieni stqarrija.

20. Illi dwar l-istqarrija mingħajr l-assistenza tal-avukat, din il-Qorti tagħmel riferenza għas-sentenza mogħtija fis-27 ta' Jannar 2021 fl-ismijiet **Morgan Onuorah vs. L-Avukat tal-Istat** (Numru 176/2019) fejn il-Qorti Kostituzzjonali qalet is-segħenti:

"26. Kif diġa' issemma, il-fatt waħdu li saret l-interrogazzjoni mhux fil-presenza ta' avukat ta' fiduċja tal-attur m'huwiex biżżejjed sabiex jagħti lok għall-ksur tad-dritt fundamentali ta' smiġħ xieraq. Madankollu l-użu ta' dik l-istqarrija fil-proċeduri kriminali, li fiha l-attur ammetta għal uħud mir-reati li akkużat biha, taf twassal sabiex isehħ dak il-ksur tal-jedd fundamentali. Dan iktar u aktar meta tikkunsidra l-ġurisprudenza ampja tal-Qorti Ewropea tad-Drittijiet tal-Bniedem li issa ilha s-snin tirrepeti l-istess insenjament.

27. Li s-suspettat jitkellem ma' avukat qabel l-interrogazzjoni, l-assistenza ta' avukat wara li tkun saret l-interrogazzjoni u n-natura *adversarial* tal-kawża kriminali sussegħenti, m'humix garanzija adegħwata li jirrimedjaw għad-difett li s-suspett ma kienx assistit minn avukat waqt l-interrogazzjoni li saret meta kien taħt arrest. Fis-sentenza riċenti Mehmet Zeki Celebi v. Turkey (App. 27583/07) il-QEDB kompliet tishaq:

*“57. The onus will be on the Government to demonstrate convincingly why, exceptionally and in the specific circumstances of the case, the overall fairness of the trial was not irretrievably prejudiced by the restriction on access to legal advice. The Court also reiterates that it is only in very exceptional circumstances that it can conclude that a given trial has not been prejudiced by the restriction of an applicant’s right of access to a lawyer (see *Dimitar Mitev v. Bulgaria*, no. 34779/08, 71, 8 March 2018)”.*

28. Irrispettivament taqbilx mar-raġunament ta’ dik il-Qorti internazzjonali, jibqa’ l-fatt li l-ġurisprudenza kienet ċara meta nġhatat is-sentenza ta’ Salduz f’Novembru 2008 fis-sens li n-nuqqas ta’ assistenza ta’ avukat waqt interrogazzjoni tal-pulizija kienet difett proċedurali. Dan għalkemm bis-sentenza Ibrahim and Others v. the United Kingdom tat-13 ta’ Settembru 2016, il-Grand Chamber għamlet enfazi fuq l-*‘overall fairness’* tal-proċeduri kriminali u fis-sentenza Beuze v. Belgium tad-9 ta’ Novembru 2018 l-istess qorti kompliet tiċċara kif kellu jiġi applikat dak il-prinċipju.

29. Fl-ahħar mill-ahħar il-qراطي domestiċi ma jistgħux jippermettu li f’proċeduri kriminali li għadhom pendenti jiġihallaw stqarrijiet li jkunu saru fl-assenza ta’ avukat u li l-QEDB ilha tiddekrivih bħala difett proċedurali bil-periklu manifest li dak il-fatt jikkontamina l-proċess kriminali kollu. Illum il-ġurnata hi l-istess Qorti Kriminali li qegħda taddotta din il-posizzjoni f’deċizjonijiet preliminari li qegħdin jinghataw (hekk per eżempju r-**Repubblika ta’ Malta v. Rosario Sultana** deċizjoni tat-23 ta’ Settembru 2020 u r-**Repubblika ta’ Malta v. Rosario Militello** tat-3 ta’ Dicembru 2019).

30. Kien id-dmir tal-Gvernijiet differenti matul is-snin li jaġġornaw ruħhom mas-sentenzi tal-Qorti Ewropea u

ma jistennewx sal-2016 sabiex jintroduċu dispożizzjoni fil-Kodiċi Kriminali li s-suspettat għandu jedd għall-assistenza ta' avukat waqt l-interrogazzjoni li ssir meta jkun fil-kustodja tal-pulizija. Emenda li saret sabiex tittrasponi d-disposizzjoni tad-Direttiva 2013/48/UE tal-Parlament Ewropew (ara Art. 355AT tal-Kodiċi Kriminali), li fost mizuri oħra assigurat id-dritt tas-suspettat għall-assistenza ta' avukat waqt l-interrogazzjoni mill-pulizija."

21. Illi jkun opportun li din il-Qorti tagħmel riferenza wkoll għal sentenza mogħtija aktar riċenti. In fatti fis-sentenza mogħtija mill-Qorti tal-Appell Kriminali (Sede Superjuri) fl-4 ta' Ottubru 2023 fl-ismijiet **The Republic of Malta vs. Omar Bah**⁷ (Numru 10/2008) ingħad is-segwenti:

"The Court thus concludes that each and every case has to be examined on its own merits taking into account the particular circumstances in which the statement was released by the accused. In this case accused failed to show, at this stage of the proceedings, the manner in which his statement released during interrogation is going to seriously prejudice his right to a fair hearing. The fact that the statement was given in the absence of a lawyer does not in itself, in the light of the circumstances relevant to this case, render this evidence inadmissible at law."

22. Illi minkejja dak li ngħad fis-sentenza appena kkwotata, fil-każ li għandha quddiemha din il-Qorti u li dwaru qed tingħata din is-sentenza jirriżulta li l-istqarrijiet gew rilaxxati ferm qabel Frar 2010 tant li l-akkuzat allura imputat gie mressaq taħt arrest sabiex iwiegeb għall-imputazzjonijiet addebitati fil-konfront tiegħu f'Ottubru 2009. Għandu jingħad li qabel Frar 2010 kien iz-zmien meta kien hemm projbizzjoni assoluta għal persuna suspettata li tikseb parir legali jew li tkun assistita minn avukat. Apparti minn dan, din il-Qorti tinnota li fl-ewwel stqarrija tiegħu

⁷ Din is-sentenza għamlet riferenza għas-sentenza mogħtija mill-Qorti Kostituzzjonali fil-31 ta' Mejju 2023 fl-ismijiet **Emmanuele Spagnol vs. L-Avukat Generali et** (Numru 16/2018/1).

(Dok. “AP 4” – *a fol. 38 et seq.*), l-akkuzat ma wiegeb għall-ebda mistoqsija li saritu waqt li fit-tieni stqarrija (Dok. “AP 5” – *a fol. 41 et seq.*) huwa wiegeb biss b’mod generiku li għali rikeb fil-vettura ta’ Ryan Briffa iżda qatt ma ra demm fiha.

23. Illi meħud in konsiderazzjoni dak kollu li ngħad hawn fuq, din il-Qorti hija tal-fehma li t-tieni eċċezzjoni mressqa mill-akkuzat għandha tiġi milqugħa.

Ikkunsidrat

It-Tielet Eċċezzjoni

24. Illi fit-tielet eċċezzjoni tiegħu, l-akkuzat jargumenta li fir-rigward tar-Raba’ (4), il-Hames (5) u s-Sitt (6) Kap ta’ Akkuża din il-Qorti għandha tiddikjara li akkużi dupliċi mahruġa b’dan il-mod huma ta’ preġudizzju għalih minhabba li jmorru kontra *The Rule Against Duplicity*. In vista ta’ dan jishaq li dawn il-Kapi ta’ Akkuża ma għandhomx jiġihallaw jitrejssqu b’mod duplikat quddiem il-ġurati.

25. Illi dwar l-eċċezzjoni in eżami din il-Qorti tinnota li l-Kapi ta’ Akkuża li l-akkuzat jagħmel riferenza għalihom fit-tielet eċċezzjoni tiegħu huma s-segwenti:

- Fir-Raba’ (4) Kap ta’ Akkuża l-akkuzat huwa akkużat bi ksur ta’ xi waħda mill-kondizzjonijiet imposti mill-Qorti f’digriet mogħti fil-kawża fl-ismijiet **Il-Pulizija (Spettur Daniel Zammit) vs. Jonathan Felice** meta huwa ngħata l-helsien mill-arrest minn dak iż-żmien il-Maġistrat Dr. Consuelo Scerri Herrera;
- Fil-Hames (5) Kap ta’ Akkuża l-akkuzat huwa akkużat bi ksur ta’ xi waħda mill-kondizzjonijiet imposti mill-Qorti f’digriet mogħti fil-kawża fl-ismijiet **Il-Pulizija (Spettur Michael Mallia u Spettur Joseph Mercieca) vs. Jonathan Felice** meta huwa ngħata l-helsien mill-arrest minn dak iż-żmien il-Maġistrat Dr. Audrey Demicoli;

- Fis-Sitt (6) Kap ta' Akkuża l-akkużat huwa akkużat bi ksur ta' xi waħda mill-kondizzjonijiet imposti mill-Qorti f'digriet mogħti fil-kawża fl-ismijiet **Il-Pulizija (Spettur Malcolm Zammit u Spettur Joseph Mercieca) vs. Jonathan Felice** meta huwa ngħata l-helsien mill-arrest minn dak iż-żmien il-Magistrat Dr. Antonio Micallef Trigona.

26. Illi fl-eċċezzjoni in eżami l-akkużat jilmenta li l-Kapi tal-Akkuża msemija hawn fuq huma ripetizzjoni ta' xulxin. Dwar dan, din il-Qorti tinnota li *The Rule Against Duplicity* tiġi mfissra fil-ktieb Blackstone's Criminal Practice 2012 bħala:

"D11.41 The ordinary rule is that each count in an indictment must allege only one offence. If a count alleges more than one offence, it is said to be bad for duplicity, and should be quashed before arraignment."

27. Illi stabbilit dak li ngħad fil-paragrafu preċedenti, din il-Qorti tirreferi għas-sentenza mogħtija fit-22 ta' Mejju 2003 fl-ismijiet **Ir-Repubblika ta' Malta vs. Laurence Gatt et** (Numru 7/2002) fejn il-Qorti tal-Appell Kriminali (Sede Superjuri) qalet hekk:

"Issa, jekk wiehed jara d-diversi dispożizzjonijiet tat-**Titolu V** tat-**Taqsim**a **II** tat-**Tieni Ktieb** tal-**Kodici Kriminali** - l-**Artikoli 588 et seq.** - wiehed għandu malajr isib ir-risposta għall-appell odjern. Meta l-**Kodici** jittellem dwar x'għandu jkun fih l-**Att ta' Akkuża** - **Artikolu 589** - hu evidenti li hawn il-legislatur qed jikkontempla **Att ta' Akkuża** li jkun fih akkuża ta' reat wiehed biss. In fatti l-paragrafu (ċ) tal-imsemmi **Artikolu 589** jittellem dwar "il-fatt li jikkostitwixxi r-reat", u l-paragrafu (d) juża l-kliem "...l-imputat jiġi akkużat tar-reat kif miġjub jew imfisser fil-liġi"⁸. Hija prassi inveterata fil-Qorti Kriminali li jekk fl-**Att ta' Akkuża** l-**Avukat Ġenerali** jrid jakkuża lil persuna b'aktar minn reat wiehed, huwa jaqşam l-**Att ta' Akkuża**

⁸ "Ara wkoll id-diċitura tal-*proviso* tas-subartikolu (5) tal-**Artikolu 449** tal-**Kodici Kriminali**."

f'daqstant kapi daqs kemm ikun hemm reati li bihom ikun qed jakkuża, u dan irrispettivament minn jekk l-akkużi jkunux konnessi o meno ma' xulxin fis-sens tal-Artikolu 592. Wiehed jista' jgħid, u din il-Qorti qieghda f'dan is-sens tafferma, li kemm il-prassi kif ukoll il-ġurisprudenza stabbilew li dik il-parti tal-Artikolu 593(1) tal-Kodiċi Kriminali li tgħid li

...l-att ta' l-akkuża għandu jinqasam f'diversi kapi, u f'kull wiehed minnhom għandha tithares id-dispożizzjoni ta' l-artikolu 589

tapplika mhux biss meta r-reati ma jkunux konnessi iżda anke meta jkunu hekk konnessi. Kieku ma kienx hekk, u kieku l-Avukat Ġenerali jista' jakkuża lil persuna b'aktar minn reat wiehed mingħajr ma jaqsam l-Att ta' Akkuża f'diversi kapi, mhux biss jista' l-akkużat jiġi preġudikat fid-difiża tiegħu, iżda jkun kważi impossibbli li wiehed japplika sew l-Artikolu 467 tal-Kodiċi Kriminali li jitkellem dwar kif il-ġurati għandhom jagħtu l-verdett tagħhom. Għalhekk ukoll, kap fl-Att ta' Akkuża jista' jikkontjeni biss akkuża ta' reat wiehed; jekk jikkontjeni akkuża ta' aktar minn reat wiehed, dan ikun null – ara s-sentenza tal-Qorti Kriminali tal-4 ta' Mejju, 1998 fl-ismijiet *Ir-Repubblika ta' Malta v. Victor Galea u Joseph Galea*. Tajjeb li wiehed iżid jgħid li anke fl-Ingilterra din hi wkoll ir-regola: *"If a count alleges more than one offence, it is said to be bad for duplicity, and should be quashed before arraignment"* (**Blackstone's Criminal Practice** – 2001, para. D9.16, p. 1272). Minn dan kollu jitnissel li kull kap hu indipendenti minn kull kap ieħor, tant li jista' jkollok addirittura kapi li jikkontradiċu lil xulxin. [...]."

28. Illi din il-Qorti tirreferi wkoll għas-sentenza mogħtija fit-12 ta' Diċembru 2013 fl-ismijiet **Ir-Repubblika ta' Malta vs. David Gatt** (Numru 28/2011) fejn il-Qorti tal-Appell Kriminali (Sede Superjuri) qalet hekk:

“13. [...] L-appellant jidher li jipprova jinterpreta “l-istess fatt” bħala “l-istess generu ta’ reat kommess fl-istess perijodu ta’ zmien”. Mill-ġurisprudenza tagħna, pero’, jirriżulta li l-Qrati sabu “l-istess fatt” meta l-azzjonijiet kollha kellhom tassew x’jaqsmu ma’ l-istess fatt. Hekk, fil-każ **Rex v. Rosaria Portelli** (23 ta’ Frar 1904, Vol. XIX.iv.1) l-imputata kienet waddbet *dish* tal-fuħhar lejn Riccarda Borg. Id-*dish* tal-fuħhar laqat lil Riccarda Borg f’wiċċha li rriżulta f’offiża ħafifa. Iżda framment laqat għajn John Borg li kien għaddej għall-affari tiegħu. Dan spiċċa jsofri offiża ta’ natura gravi.

14. Il-Professor Mamo fin-Noti dwar il-Proċedura Kriminali jgħid hekk:

“But it must be strongly emphasised that for the plea to succeed the fresh proceedings must be placed on the very same fact. (Criminal Appeal: ‘Il-Pulizija vs. Piscopo’ 21 ta’ Marzu 1953). The mere circumstance that an act is done more or less at the same time (*nello stesso contesto*) as another act does not necessarily mean that they constitute one and the same fact, if the two are materially distinguishable as separate events (v. Cr. App. ‘Pol. vs. Saliba 28/2/1953 and Pol. vs, Cassar 9/1/1954; cf also Cr. App Police vs. Attard’ 17/6/1950).”⁹

[...]

16. Kwantu għan-numru ta’ *sample verdicts*, jekk in-numru huwa f’kull każ l-istess, l-appellant ma hu se jsofri l-ebda preġudizzju.

17. Għal dak li jirrigwarda l-applikazzjoni tas-subinċiżi kollha ta’ l-Artikolu 17, m’hemmx dubju illi dawn iridu jigu applikati mill-Imħallef toġat a bazi tar-riżultanzi.

⁹ “Professor Anthony Mamo: **Notes on Criminal Procedure**, paġna 45.”

18. Kwantu għall-Artikolu 18, dan la hu kontemplat fil-Kapi individwalment u lanqas bejn it-Tieni u t-Tielet Kap stante li jidher li si tratta ta' infrazzjonijiet distinti. Fi kwalunkwe każ fejn il-Prosekuzzjoni ma tkunx ikkontemplat diversi infrazzjonijiet bħala reat kontinwat, l-uniku rimedju hu li jekk il-Qorti tara li d-diversi infrazzjonijiet kellhom jiġu ttrattati bħala reat kontinwat, il-Qorti għandha timmodera u tadeqwa l-piena għaċ-ċirkostanzi."

29. Illi meħud in konsiderazzjoni dak li ngħad hawn fuq, din il-Qorti tinnota li fil-każ odjern ma jirriżultax li hemm każ ta' *duplicity* minhabba li jkun hemm tali każ jekk aktar minn reat wiehed jiġi nkluz f'Kap ta' Akkuża. F'dan il-każ l-Avukat Ġenerali għamel proprju l-kontra. Minbarra dan, din il-Qorti tirrimarka li minkejja li l-akkużat qed jiġi akkużat li kiser il-kondizzjonijiet tal-helsien mill-arrest, kull Kap ta' Akkuża in kwistjoni jirreferi għal kondizzjonijiet mogħtija permezz ta' digriet differenti u għalhekk di natura tali reat huwa differenti għax il-kondizzjonijiet jafu jkun differenti. Tajjeb jiġi mfakkar li mhux ir-rwol ta' din il-Qorti li f'dan l-istadju tidhol fil-mertu tal-każ għalhekk ma huwiex lok li tidhol fil-kondizzjonijiet imposti. B'hekk isegwi li t-tielet eċċezzjoni ser tiġi miċhuda.

Decide

30. Għal dawn il-motivi, il-Qorti taqta' u tiddeċiedi billi filwaqt li tilqa' t-tieni eċċezzjoni tal-akkużat, tiċhad l-ewwel u t-tielet eċċezzjoni tiegħu.

31. Finalment, din il-Qorti thalli l-kawża *sine die* sakemm ikun magħruf l-eżitu ta' xi appell eventwali li jista' jitressaq skont il-liġi.

Onor. Dr. Neville Camilleri
Imħallef

Alexia Attard
Deputat Registratur